

रविवारचे भजन



पद

गणराजपार्यीं मन जड जड जड । एकदंत गजवदनविराजित ।
मोदक भक्षिसी भड भड भड ॥ ध्रु. ॥ वेदभुजांगी शेंदुर चर्चित ।
फरशांकुश करी खड खड खड ॥१॥ पीतांबर जरि वरि
फणिवेष्टित । मूषक चालवि दड दड दड ॥२॥ माणिक म्हणे
मतिमंद मुक्यासी । वाचे बोलवि घड घड घड ॥३॥

भजन

आदि अंती तूं गणराजा। विघ्नें वारुनि घेसी पूजा ॥

पद

समज मूढा गुरुवीण तुज गति नाही ॥ध्रु.॥

फिरोनिया देशोदेशी। कोटी तीर्थे नाहसी। करिसी तूं नाना उपाय
॥1॥

योग याग विधी। येणें नोहे सिद्धी। व्यर्थचि खटपट पाहीं ॥2॥

सांगत माणिका। करूं नये आणिका। लाग तूं सद्गुरुपायीं ॥3॥

भजन

जय गुरु जय जय गुरु। दत्ता परब्रह्म सद्गुरु ॥

अभंग

कुळस्वामी माझा देव खंडेराया। तयाचे हे पाय हृदयीं माझ्या ॥1॥

तयावीण देव नसे कोणी मज। साह्य महाराज दीनासी तो ॥2॥

मार्तंड गाईन मार्तंड ध्याईन। मार्तंड पाहीन डोळेभरी ॥3॥

तया ठायीं मन तयाचें चिंतन। तयाचा मी दीन माणिक हा ॥4॥

भजन

स्वामी मल्हारी रे मल्हारी। वारी जन्मफेरी ॥

अभंग

आठा दिवसा आदित्यवारीं। निघे मार्तंडाची स्वारी ॥1॥

परोपरी निघे वाहना पुढें वाघ्याचें नाचण॥2॥

दिवटी बुदली घेउनि करीं। भक्त गर्जती मल्हारी ॥3॥

ऐसा आनंद गजरा। माणिक उधळी भंडार ॥4॥

भजन

निघाली स्वारी मार्तंडाची। झाली गर्दी भंडाराची ॥

अभंग

गांजिलासे मल्ल धर्मपुत्र साती। म्हणुनि महिपती अवतार हा ॥1॥

वधोनिया मल्ल बहुत प्रचंड। राहिला मार्तंड प्रेमपुरी ॥2॥

दीना माणिकासी आनंद जाहला। कैलासीचा आला शंभु येथें
॥3॥

भजन

खंडेराय खंडेराय खंडेराय खंडेराय। हेचि जिव्हे गर्जत जाय ॥

अभंग

मूळ लिंगाचे दर्शनीं पाप नासे तत्क्षणी ॥1॥

मूळ लिंगस्मरण करा चुके चौर्यांयशीचा फेरा ॥2॥

माणिक म्हणे मूळलिंगा करी दुस्तर भवभंगा ॥3॥

भजन

नंदीवाहन मूळलिंगा। वामे पार्वती जटा गंगा ॥

अभंग

चला प्रेमपुरासी जाऊं। मार्तंडाचें दर्शन घेऊं ॥1॥

तीर्थांमार्जीं करितां स्नान। होय पातक नाशन ॥2॥

मूळलिंगदर्शन घेतां। मिथ्या होय भवभयवार्ता ॥3॥

निघोनी जाय पाप कोटी। माणिक म्हणे घृतमारी भेटी ॥4॥

भजन

मूळलिंग आणि मल्हारी। स्मरण करी रे मानस घृतमारी ॥

अभंग

स्मरण करिता खंडेराय माया भ्रांती नाश होय ॥1॥

जो कां नर मागे वारी चुके जन्ममरण फेरी ॥2॥

चर्चिताची भंडार भाळीं त्याचें यम भय टाळी ॥3॥

चारी अक्षर मंत्र सोपा माणिक म्हणें प्रेमें जपा ॥4॥

भजन

खंडेराय खंडेराय खंडेराय खंडेराय। धांवुनि येवुनि दाखवि
निजपाय ॥

अभंग

करुणानिधि खंडेराया। सत्वर धांवुनि या या ॥ध्रु॥

दर्शनविण मज क्षण एक न गमे। दावा दिना निज पाया ॥1॥

आणिक दैवत कोणी नसे मज। प्रेमें करोनियां गाया ॥2॥

माणिक म्हणे प्रभु तुझियावांचुनि। जन्म हा जातसे वाया ॥3॥

भजन

म्हाळसापति रे म्हाळसापति। तुजविण मजला नाहिंच गती ॥

अभंग

सत्वर धांवुनि ये रे मल्हारी संकटदुर्धर वारी ॥ध्रु॥

त्रिविध तापे मी तापलो संसारी व्यापलों। म्हणउनि जीव व्याकुळ
होतसे भारी ॥1॥

काम क्रोध मजला झडपिला मद मत्सर दडपिला। दंभ अहंकृति
जाचे परोपरी ॥2॥

सत्वर धाव आता मार्तंडा घेउनि हाती खंडा। वारुनि माणिक
दासा हृदयीं धरी ॥3॥

भजन

सखया मार्तंडा रे मार्तंडा। अक्षय हातीं खंडा ॥

अभंग

करुणाकर कृपानिधान म्हाळसापति रे ॥ध्रु॥

मल्ल मातला महीवरी ब्राह्मण आणि गाय मारी॥ म्हणवुनि
त्रिपुरारी हरी अवतार निश्चिती रे ॥1॥

निळया घोड्यावरते स्वार खड्गे मारी असुर ठार। स्वर्गीहूनि
पुष्पभार सुरवर वर्षिती रे ॥2॥

प्रेमपुरीं करिता वास सौख्य जाहलें जनास। प्रेमभरित माणिकदास
करीतसे स्तुती रे ॥3॥

भजन

वद वद जिव्हे खंडेराय। प्रेमानंदे कडोनि बाहे ॥

अभंग

म्हाळसापति रे मल्हारी। मागेन तुझी मी वारी देवा ॥ध्रु॥

देहचि हे कोटुंबा करुनि। अजपा जप करी फेरी देवा ॥1॥

फोडूनि वासना चूर्ण हरिद्रा। प्रेमें फेकिंन तुजवरी देवा ॥2॥

माणिक म्हणे होउनिया श्वान। पडेन तुझे महाद्वारीं देवा ॥3॥

भजन

भंडारप्रिय भवभयहारी। म्हाळसाकांत सख्या मल्हारी ॥

अभंग

खंडेराय प्रेमपुरीं आज देखिला रे ॥ध्रु॥

नंदीगमन उत्तरेस मुख असे पूर्वदिशीं। जटा गंग भंडार भाळीं
रेखिला रे ॥१॥

पात्र त्रिशुळ वाम करी डमरु खड्ग सव्य धरी। म्हाळसासहित तेज
फार फाकलारे ॥२॥

जरीदार पितांबर रत्नखचित अलंकार। चंपकादि पुष्पहार अंग
झाकिला रे ॥३॥

माणिकदास पाहनि मूर्ति वर्णितसे गुणकीर्ति। जोडुनि कर
सन्मुखासि उभा ठाकलारे ॥४॥

भजन

सख्या प्रेमपुरनिवासी। ठेवी मजला चरणापाशीं ॥

अष्टक

पातकी घातकी मी असें किं असा।

मन हे भजनीं न वसे सहसा।

नाहिं देव द्विजाप्रति पूजियला।

प्रभुजी प्रभुजी प्रभु तारि मला ॥1॥

विषयांध आणि अति मंदमती।

कधिं नाहिंच केली तुझिये स्तुती।

दुर्बुद्धि बहु सुजनी छळिला।

प्रभुजी प्रभुजी प्रभु तारि मला ॥2॥

स्वधर्म तो सोडि अधर्म धरी।

परदारधना अभिलाष करी।

धरि संगत मी कुश्चळ कुटिला।

प्रभुजी प्रभुजी प्रभु तारि मला ॥3॥

अन्यायी खरा परि दास तुझा।

अपराध क्षमा करि कोण दुजा।

धरि हातीं मला करि तू आपुला।

प्रभुजी प्रभुजी प्रभु तारि मला ॥4॥

कनवाळु तुझेविण कोणि नसे।
वदती अठरा आणि साहि तसे।
अति पापी अजामिळ उद्धरिला ।

प्रभुजी प्रभुजी प्रभु तारि मला ॥5॥

अरि मित्र समान तुला श्रीहरी।
मजला ही प्रतीति आलीसे बरी।

पुतनाप्रति मोक्ष तुंवा दिधला।
प्रभुजी प्रभुजी प्रभु तारि मला ॥6॥

पातकी शरणागत होय जरी।
गुण-दोष न जाणसि मुक्त करी।

म्हणुनि दिनवत्सल नाम तुला।
प्रभुजी प्रभुजी प्रभु तारि मला ॥7॥

विनवीतसे माणिकदास तुला।
निर्दालुनि पातक तारि मला।

हीन दीन परी पदरीं पडला।
प्रभुजी प्रभुजी प्रभु तारि मला ॥8॥

भजन

राम राम राम राम। सीताराम सीताराम ॥उपासना मार्तंड

रविवारच्या आरत्या

अष्टक

असा पातकी सांगु मी काय देवा।

कधीं नाही केली मनोभावे सेवा।

नसे वंदिले म्यां तुझे निजपाया।

मला तारि रे तारि मार्तंडराया ॥ 1 ॥

कधी गर्जिलों नाहीं उभे सप्त कोटी।

कधी जाळिली नाहीं विजयाची दिवटी।

तुझे नाम कैचे वदनी वदाया।

मला तारि रे तारि मार्तंडराया ॥2॥

कधीं तुझी मागितलो नाहीं वारी।

कधी देखिलो नाही रे प्रेमपुरी।

मनी आवडी नाही तीर्थासि नहाया।

मला तारि रे तारि मार्तंडराया ॥3॥

कधी घेतलों नाहीं निशान पिवळी।

कधी चर्चिलो नाहीं भंडार भाळी।

नसें प्रेम त्या मूळलिंगासि पाहाया।

मला तारि रे तारि मार्तंडराया ॥4॥

शुभदिन मार्गेश्वर मास षष्ठी।

कधीं देखिलों नाहीं हयवाहन दृष्टी।

कशा हतदैवासी घृतमारी पाहाया।

मला तारि रे तारि मार्तंडराया

॥5॥

तुझे माहात्म्य म्यां ऐकिले नाहीं कानीं।

तुझे प्रेमळ भक्त त्यांसी न मानी।

तुझे कार्यालागीं न कष्टेचि काया।

मला तारि रे तारि मार्तंडराया

॥6॥

आठा दिवसा वार ते भानुवारीं।

परोपरी वाहन निघे तुझी स्वारी।

नुठे नित्तवृत्ति तया ठायिं जाया।

मला तारि रे तारि मार्तंडराया

॥7॥

त्रिविध ताप तापें बहु तापलों रे।

मोह काम भ्रांतींत मी व्यापलों रे।

दिना माणिकाची आतां वारि माया।

मला तारि रे तारी मार्तंडराया

॥8॥

शेजारती

मार्तंडा म्हाळसासहित तुम्ही मंचकि निद्रा करा। आतां आम्ही
जाउं आपुल्या आपुल्या घरा ॥ध्रु॥

रत्नखचित मंचकिचा पाया सोनेरी रंग दिला। रेशिम दोर
कुलाब्यासी अडकिला। मखमल गाद्या लोड तिवाशा उशी
उशासि ठेविला। बहुत पुष्पानें शेज सजविला। बनात पडदे छत
दुशाला। चादर शोभे बरा। आतां आम्ही जाउं आपुल्या आपुल्या
घरा ॥1॥

तबकामध्यें सुपारी रुपेरी वेलदोडे चौघडा। मोत्यांचा शुभ्र चुना
रोकडा। कस्तुरी केशर लवंग जायफळ त्रयोदश गुण विडा।
कर्पूरमिश्रित कात खडा। मृदूपणास्तव घेउनि तुकडा। आंत घालिं
खोबरा। आतां आम्ही जाउं आपुल्या आपुल्या घरा ॥2॥

अत्तर अर्गजा मोगरेल आणि काढुनि ठेविले गंध। अगरकाड्यांचे
जळती सुगंध। चौबाजूला लावुनि समया म्हाळसा जाहली सिद्ध।
इच्छिती सुरतरतीचा युद्ध। माणिकदास विनंती करितो कपाट पुढें
करा। आतां आम्ही जाऊं आपुल्या आपुल्या घरा ॥3॥

॥ प्रेमपूरनिवासी मार्तंड भैरव महाराज की जय ॥

- येळकोट येळकोट घे-